

मैत्रेयी पुष्पा के संदर्भ में नारी

दीपिका सेन* डॉ. अवधेश जैन**

* शोधार्थी, महाराजा छत्रसाल बुंदेलखण्ड विश्वविद्यालय, छतरपुर (म.प्र.) भारत

** प्राध्यापक एवं विभागाध्यक्ष (हिन्दी) शासकीय कमला नेहरू महिला महाविद्यालय, दमोह (म.प्र.) भारत

शोध सारांश – मैत्रेयी पुष्पा समकालीन हिन्दी साहित्य की उन विरल स्त्री लेखिकाओं में अग्रणी हैं, जिन्होंने नारी-विमर्श को केवल वैचारिक या सैद्धांतिक धरातल तक सीमित न रखकर उसे सामाजिक यथार्थ और जीवनानुभवों से जोड़ा है। उनका साहित्य स्त्री की आंतरिक पीड़ा, बाह्य संघर्ष, सामाजिक शोषण और आत्मचेतना का जीवंत दस्तावेज है। वे स्त्री को दया, करुणा या सहानुभूति की वस्तु के रूप में प्रस्तुत नहीं करती, बल्कि उसे एक सक्रिय जागरूक और निर्णयक्षम सत्ता के रूप में स्थापित करती हैं। इसी कारण मैत्रेयी पुष्पा का लेखन हिन्दी नारी-विमर्श में एक निर्णायक मोड़ प्रस्तुत करता है।

मैत्रेयी पुष्पा के साहित्य में नारी-विमर्श का मूल आधार स्त्री-अस्मिता की खोज है। उनकी रचनाओं की स्त्रियाँ परंपरागत ढाँचों जैसे-विवाह, परिवार, सामाजिक मर्यादा और नैतिकता को यथावत स्वीकार नहीं करती बल्कि उन पर प्रश्न उठाती हैं। स्त्री के लिए निर्धारित भूमिकाएँ उनके यहाँ स्थिर नहीं हैं, बल्कि परिवर्तनशील हैं। उनका लेखन स्त्री-देह को लेकर समाज में व्याप्त रूढ़ धारणाओं को भी तोड़ता है। मैत्रेयी पुष्पा स्त्री-देह को न तो पवित्रता के आदर्श में बाँधती हैं, और न ही उसे केवल भोग की वस्तु के रूप में देखती हैं। वे देह को सामाजिक, आर्थिक और राजनीतिक संदर्भों से जोड़कर प्रस्तुत करती हैं।

मैत्रेयी पुष्पा पितृसत्तात्मक व्यवस्था की आलोचना करते हुए यह स्पष्ट करती है कि स्त्री-दमन केवल पुरुषों के कारण नहीं, बल्कि सामाजिक संरचनाओं, परंपराओं और मूल्यों के कारण भी होता है। स्त्री कई बार स्वयं भी इन संरचनाओं का हिस्सा बनकर अपने दमन को अनजाने में स्वीकार लेती हैं। उनके साहित्य में स्त्री का संघर्ष केवल बाहरी नहीं, बल्कि आंतरिक भी है वह अपने भीतर बैठे डर, संकोच और आत्महीनता से भी लड़ती हैं। यह आंतरिक संघर्ष उनके नारी-विमर्श को और अधिक गहन बनाता है। मैत्रेयी पुष्पा की स्त्रियाँ विद्रोही हैं, किन्तु यह, विद्रोह केवल उग्र नारेबाजी नहीं है। यह जीवन की परिस्थितियों से उपजा स्वभाविक प्रतिरोध है। वे अपने श्रम, प्रेम, देह और निर्णयों पर अधिकार चाहती हैं।

प्रस्तावना – हिन्दी साहित्य में नारी-विमर्श का उदय सामाजिक चेतना, लोकतांत्रिक मूल्यों और स्त्री अधिकार आंदोलनों के प्रभावस्वरूप हुआ है। लंबे समय तक साहित्य में स्त्री की उपस्थिति पुरुष दृष्टि से निर्धारित होती रही, जहाँ उसे या तो आदर्श, त्यागमयी और सहनशील रूप में प्रस्तुत किया गया या फिर पतन और नैतिक विचलन का प्रतीक बना दिया गया। किन्तु बीसवीं शताब्दी के उत्तरार्ध में लेखन के सशक्त उद्भव के साथ यह दृष्टि बदलने लगी। स्त्री ने स्वयं अपने जीवनानुभवों, संघर्षों और आकांक्षाओं को साहित्य के माध्यम से व्यक्त करना आरंभ किया। इस परिवर्तनशील साहित्यिक परिदृश्य में मैत्रेयी पुष्पा का नाम विशेष महत्व रखता है, जिन्होंने नारी विमर्श को एक नई वैचारिक और सामाजिक दिशा प्रदान की।

मैत्रेयी पुष्पा समकालीन हिन्दी साहित्य की एक सशक्त और विशिष्ट स्त्री लेखिका हैं। उनका साहित्य स्त्री के यथार्थ जीवन, सामाजिक संरचनाओं में उसकी स्थिति, उसके शोषण और उसके प्रतिरोध को गहरी, संवेदनशीलता और निर्भीकता के साथ प्रस्तुत करता है। वे नारी-विमर्श को केवल वैचारिक बहस तक सीमित नहीं रखती, बल्कि उसे सामाजिक यथार्थ और जीवन के अनुभवों से जोड़ती हैं।

मैत्रेयी पुष्पा का जन्म 30 नवंबर 1944 को उत्तर प्रदेश के अलीगढ़ जिले के सिकुरा गाँव में ब्राह्मण परिवार में हुआ। मध्यम वर्गीय ब्राह्मण परिवार में जन्मी मैत्रेयी अपने माता-पिता की दूसरी संतान थी। उनकी माता कस्तूरी

की पहली संतान एक बेटा था जो पैदा होकर मर गया था। उसके बाद मैत्रेयी के जन्म से न किसी को अधिक खुशी हुई न अधिक दुःख। मैत्रेयी पुष्पा का पालन-पोषण बुंदेलखण्ड क्षेत्र में हुआ, जो उनकी रचनात्मक चेतना का स्थायी आधार बन गया। बुंदेलखण्ड का ग्रामीण परिवेश वहाँ की लोकसंस्कृति, सामाजिक विषमताएँ और विशेषतः स्त्री की स्थिति उनके साहित्य में अत्यन्त प्रामाणिक रूप से प्रतिबिंबित होती हैं। उनके अनुभवजन्य लेखन में यह क्षेत्र केवल पृष्ठभूमि नहीं, बल्कि एक सजीव पात्र की तरह उपस्थित रहता है।

उन्होंने अपने साहित्यिक जीवन की शुरुआत कविता और कहानी से की, किन्तु उन्हें व्यापक पहचान उपन्यासकार के रूप में मिली। उनके उपन्यासों में सामाजिक यथार्थ, स्त्री-चेतना और मानवीय संबंधों की जटिलताओं का सूक्ष्म विश्लेषण मिलता है। चाक, अल्मा कबूतरी, इदनामम, झूला नट और त्रियाहाट जैसे उपन्यासों ने हिन्दी साहित्य में नई बहसों को जन्म दिया।

मैत्रेयी पुष्पा समकालीन हिन्दी साहित्य की एक सशक्त, निर्भीक और वैचारिक रूप से प्रतिबद्ध लेखिका हैं। हिन्दी नारी-विमर्श को वैचारिक के साथ-साथ जीवनमूलक आधार प्रदान करने वाली लेखिकाओं में उनका स्थान अत्यन्त महत्वपूर्ण है। वे उपन्यास, कहानी निबंध और आत्मकथात्मक लेखन सभी विधाओं में समान अधिकार और सशक्त अभिव्यक्ति के साथ

उपस्थित हैं। मैत्रेयी पुष्पा के संदर्भ में विभिन्न विचारकों के अनेक मत हैं जिनमें से कुछ विचारकों के मत इस प्रकार हैं-

विजयबाहादुर सिंह(2007) लिखते हैं कि 'मैत्रेयी को पढ़ता हूँ तो मेरे ध्यान में सबसे पहले कोई कहानी नहीं आती। एक पूरी दुनिया ध्यान में आती है। उसकी भीतरी बाहरी गतिविधियाँ, संस्कारों और विचारों की धाराएँ और अन्तर्प्रवाह याद आने लगते हैं। बुंदेलखण्ड के लोक जीवन की आजादी के बाद की वे कवटे भी जो अकेला बुंदेलखण्ड ही नहीं ले रहा हैं, भारत की वह सारी विशाल आबादी ले रही हैं, जिसे आम भारतीय समाज कहते हैं। इस रूप में देखें तो मैत्रेयी प्रेमचन्द और रेणु की परम्परा का उत्तराधिकार लिए आती है, पर हम जानते हैं वे न प्रेमचन्द हैं, न रेणु। वे तो मैत्रेयी हैं।'¹

दीक्षित दया(2010) के अनुसार 'स्त्री अपने आपको दूसरों के मनोरंजन का साधन न समझे ना समझने दें। स्त्री को मनुष्य के नाते जीने को अधिकार है।'²

प्रख्यात साहित्यकार और सम्पादक राजेन्द्र यादव(1998) का कथन है कि 'हिन्दी साहित्य में पहली बार हुआ कि किसी महिला ने शुद्ध गाँव कस्बे की कहानियाँ लिखी। मैत्रेयी के पास ऐसे अनुभव थे जिन पर मध्यम वर्गीय महिलाएँ सोच भी नहीं सकती। उन पीड़ित महिलाओं पर गहराई, संवेदना समझ के साथ-साथ लगातार लिखने वाली पहली महिला लेखिका मैत्रेयी हैं।.....रेणु के बाद संजीव के साथ-साथ मैत्रेयी अकेली लेखिका सबसे अधिक चरित्र हिन्दी साहित्य को दिये।'³

राजेन्द्र यादव(1996) अनुसार 'ग्रामीण सहजता और अनगढ़ता इनकी रचनाओं की अपनी विशेषता हैं। यही इनकी आचलिक पृष्ठभूमि पर लिखी रचनाओं की लोकप्रियता का एक सबसे बड़ा कारण भी है।'⁴

धीरेन्द्र वर्मा(1997) के अनुसार 'मैत्रेयी माने ज्ञान का भंडार हैं। याज्ञवल्क्य ऋषि की पत्नी का नाम मैत्रेयी था, जो अपने पति से कोई संपदा नहीं माँगती, केवल ज्ञान और विवेक का वरदान माँगती हैं, ऐसा उनके नाम का संदर्भ है।'⁵

डॉ. क्रांति कुमार आपके कृतित्व के विषय में लिखते हैं 'वे प्रेमचंद, रेणु, श्रीलाल शुक्ल और कृष्णा सोबती की परंपरा का विकास करने वालों की पंक्ति में स्वीकार कर ली गई। समकालीन हिन्दी उपन्यासकारों में भारतीय ग्रामीण जीवन के परिवेश का और उसमें प्रवाहित परंपरा एवं प्रगति की अंतर्धाराओं का जैसा और जितना अनुभव उनके पास है उतना संभवतः हिन्दी के अन्य किसी उपन्यासकार के पास नहीं।'⁶

श्री सत्यकाम तो यहाँ तक लिखते हैं 'रचनाकार को स्त्री-पुरुष के खाने में बाँटने में कोई औचित्य तो नहीं लगता फिर भी यह कहने से भी मैं अपने को रोक नहीं पा रहा हूँ कि पिछले शताब्दी के अंतिम दशक में हिन्दी उपन्यास के क्षितिज पर महिला उपन्यासकारों का आधिपत्य रहा है।'⁷

स्त्री अस्मिता की खोज - नारी अस्मिता का तात्पर्य स्त्री की स्वतंत्र पहचान, आत्मनिर्णय और सामाजिक अस्तित्व से है। मैत्रेयी पुष्पा के साहित्य की केन्द्रीय धुरी स्त्री है उनके साहित्य में नारी विमर्श का, मूल स्वर स्त्री-अस्मिता की खोज है। इनके उपन्यासों की स्त्रियाँ अपनी पहचान स्वयं निर्मित करती हैं उनके उपन्यासों की स्त्रियाँ अपने अस्तित्व, इच्छाओं और निर्णयों के लिए संघर्ष करती हैं

मैत्रेयी जी का उपन्यास 'इदंमम' स्त्री आत्मसम्मान और स्वयत्तता की ओर अग्रसर दिखाई देता है। इदंमम में लेखिका ने तीन पीढ़ियों की कथा मात्र नहीं कही है, बल्कि बऊ(दादी), प्रेम(माँ), मंदा(बेटी) के माध्यम

से ग्रामीण भारत की नारी-जीवन के संघर्षों, गरीबी, अशिक्षा और बदलती व्यवस्थाओं को यथार्थवादी ढंग से चित्रित किया है। जहाँ मुख्य पात्र मंदाकिनी अपनी माँ और दादी के अनुभवों से सीखकर समाज और व्यवस्था के खिलाफ अपनी लड़ाई लड़ती है।

'सूरज ढल रहा है। घनेरे वनों में सुनहरी किरणों की लाल चमक करधई और खैर की फुनगियों को रंग रही है रोषनी पलाश, सेमल और कदम्ब के फूलों में भटक रही है और भटक रही है मंदाकिनी।'⁸

मैत्रेयी पुष्पा के साहित्य में नारी अस्मिता की खोज एक सतत प्रक्रिया है। उनकी स्त्री न तो आदर्श है, न विद्रोह का प्रतीक मात्र, बल्कि जीवन के यथार्थ से जुझती हुई सचेत मनुष्य हैं। इनका साहित्य नारी अस्मिता को स्वर, साहस और संवेदना प्रदान करता है।

पितृसत्तात्मक व्यवस्था का प्रतिरोध - पितृसत्तात्मक व्यवस्था परिवार, विवाह, धर्म, परंपरा और नैतिकता के माध्यम से स्त्री पर नियंत्रण स्थापित करती की सत्ता नहीं मानती, बल्कि एक व्यापक, सामाजिक संरचना के रूप में देखती हैं, जिसमें परंपराएँ, नैतिकताएँ और संस्थाएँ शामिल हैं। उनकी स्त्रियाँ इस व्यवस्था का प्रत्यक्ष या अप्रत्यक्ष रूप से विरोध करती हैं। यह विरोध केवल, विद्रोह नहीं, बल्कि चेतनशील प्रतिरोध है। मैत्रेयी पुष्पा की स्त्रियाँ प्रारंभ में पितृसत्तात्मक ढाबों को सहती हुई दिखाई देती हैं किन्तु धीरे-धीरे उनके भीतर प्रतिरोध की चेतना विकसित होती है।

मैत्रेयी पुष्पा का चाक उपन्यास पितृसत्ता का प्रतीक है जैसे चाक पर कुम्हार मिट्टी के बर्तनों को अपनी इच्छानुसार आकार देता है इसी प्रकार चाक उपन्यास के पुरुष (केवल श्रीधर और भँवर को छोड़कर) स्त्रियों को अपनी इच्छानुसार ढालने का प्रयास करता है। इस उपन्यास का मुख्य पात्र 'सारंग' रूढियों, हिंसा और पितृसत्ता से जुझते हुए अपने अस्तित्व और पहचान की तलाश करती हैं।

'जब रंजीत सारंग से प्रधान पद के चुनाव से नाम वापस लेने को कहता है और ये भी कहता है कि तुम प्रधान बनकर रामराज्य कायम करोगी तो सारंग कहती है 'रामराज्य लेकर हम क्या करेंगे? सीता की कथा सुनी तो हैं। धरती में ही समा जाना है तो यह जहोजहद? अपने चलते कोई अन्याय न हो। जान की कीमत देकर इतनी सी बात छोटा सा संकल्प निभाने की इच्छा है बस'⁹

मैत्रेयी पुष्पा कहती है- 'समाज से स्वतंत्र हो ऐसी बात नहीं। वह एक ऐसा समाज बनाना चाहती है जो उसको स्पेस दे। अब आप इसे चाहे 'से' कहें या 'में'। उनकी भी समाज में एक जगह होनी चाहिए जो कि नहीं है। 'बेटी सौ साठ, तौबबा की नाठ'। एक सौ साठ लड़कियाँ हो तब भी बाबा की नाठ हैं। स्त्री समाज से स्वतंत्रता नहीं बल्कि समाज में जगह चाहती है और अपनी बनाई जगह चाहती है उसके लिए समाज को बदलना होगा। पाँच-दस हजार पुराने स्त्री में क्या कोई परिवर्तन नहीं होना चाहिए?'¹⁰

स्त्री देह और देह राजनीति - मैत्रेयी पुष्पा के साहित्य में स्त्री-देह को लेकर साहसिक दृष्टि मिलती है। वे देह को पवित्रता-अपवित्रता की रूढ़ धारणाओं से मुक्त कर सामाजिक और राजनीतिक संदर्भों में प्रस्तुत करती हैं। मैत्रेयी पुष्पा का उपन्यास 'अल्मा कबूतर' बुंदेलखण्ड की कबूतर जनजाति की संघर्ष गाथा है, जो अल्मा नामक एक युवती के माध्यम से समाज के हाशियों पर जी रही इस जनजाति, विशेषकर महिलाओं के शोषण, शिक्षा और आत्म सम्मान की लड़ाई को दर्शाती है। कबूतरा जाति की कथा होने के साथ-साथ दिशाहीन राजनीति, अपराधीकरण, सत्ता के लिए होने वाले

संघर्ष को अल्मा, राणा, धीरज, रामसिंह, श्रीराम शास्त्री व सूरजभान आदि पात्रों के माध्यम से मैत्रेयी पुष्पा ने अपने उपन्यासों में दर्शाया है।

इस उपन्यास में अल्मा की मनःस्थिति का लेखिका ने बड़ी ही सूक्ष्मता से वर्णन किया है 'उसके साथ क्या-क्या चल रहा है? यकायक अपने आपसे दहलने लगी आल्मा। कैसी चाह उठी है जो खत्म नहीं होती खत्म करने पर तुली है, कैसा सपना है, लग रहा है कि कोई खींच रहा है और वह उड़ी जा रही है।'¹¹

लोकधर्मी भाषा और ग्रामीण यथार्थ – मैत्रेयी पुष्पा के साहित्य की भाषा सहज और प्रभावशाली है। बुंदेलखण्डी परिवेश, लोकबिंब और ग्रामीण संवेदनाएँ उनके, उपन्यासों को प्रमाणिकता प्रदान करती हैं।

डॉ. भोलानाथ तिवारी जी लिखते हैं 'एक बोली जब आदर्श भाषा बनती है और प्रतिनिधि हो जाती है तो आस-पास की बोलियों पर उसका पर्याप्त प्रभाव पड़ता है। आज की खड़ी बोली ने ब्रज, अवधी, भोजपुरी सभी को प्रभावित किया है।

आदर्श भाषा का रूप पूरे क्षेत्र में एक ही नहीं होता। प्रादेशिक बोलियों का प्रभाव भी उस पर कुछ पड़ता है। यह प्रभाव व्याकरण और शब्द समूह तथा उच्चारण तीनों में ही देखा गया है। आज साहित्यिक और परिनिष्ठत खड़ी बोली का आगरा, पटना, बनारस, लखनऊ और दिल्ली में रूप एक नहीं है। इन पर क्रम से ब्रज, भोजपुरी, अवधी और पंजाबी आदि का प्रभाव है।'¹²

निष्कर्ष – मैत्रेयी पुष्पा का साहित्य हिन्दी नारी-विमर्श का एक सशक्त निर्भीक और यथार्थपरक प्रतिपादन प्रस्तुत करता है। उनकी रचनाओं में नारी केवल, सामाजिक अत्याचारों की पीड़िता नहीं, बल्कि अपने अस्तित्व, अस्मिता और अधिकारों के लिए संघर्ष करने वाली जागरूक सत्ता के रूप में सामने आती है। वे स्त्री को करुणा या सहानुभूति की वस्तु न बनाकर, उसे चेतनशील, कर्मशील, मनुष्य के रूप में स्थापित करती हैं।

मैत्रेयी पुष्पा के नारी-विमर्श की विशेषता यह है कि स्त्री-देह, श्रम, शोषण, और आत्मसम्मान जैसे विषयों को वे निर्भीकता के साथ प्रस्तुत करती हैं जिससे नारी-विमर्श को नई वैचारिक गहराई मिलती है।

उनके साहित्य में पितृसत्तात्मक व्यवस्था की आलोचना केवल पुरुष-विरोध तक सीमित नहीं है, बल्कि सामाजिक मानसिकता तक विस्तृत है।

उनकी स्त्रियाँ बाहरी शोषण के साथ-साथ आंतरिक भय, संकोच और आत्महीनता से भी संघर्ष करती हैं, जिससे नारी-विमर्श मनोवैज्ञानिक और सामाजिक दोनों स्तरों पर प्रभावशाली बनता है।

निष्कर्ष: कहा जा सकता है कि मैत्रेयी पुष्पा का साहित्य हिन्दी नारी-विमर्श को यथार्थ, साहस और परिवर्तन की चेतना प्रदान करता है। उनकी रचनाएँ स्त्री को एक सक्रिय, जागरूक और परिवर्तनशील शक्ति के रूप में स्थापित करती हैं तथा समकालीन हिन्दी साहित्य में नारी चेतना के सशक्त दस्तावेज के रूप में महत्वपूर्ण स्थान रखती हैं।

संदर्भ ग्रंथ सूची :-

1. वसुधा 72, जनवरी-मार्च 2007: विजयबहादुर सिंह पृ. 112
2. दीक्षित दया, 'तथ्य और सत्य', सामयिक प्रकाशन, नई दिल्ली, 2010 पृ. 65
3. राजेन्द्र यादव, गोमा हँसती है की भूमिका से
4. गोमा हँसती है, किताबघर 24, अंसारी रोड, दरियागंज, नई दिल्ली, प्रथम संस्करण, 1998
5. राजेन्द्र यादव, 'हंस', 1996, पृ. 20
6. धीरेन्द्र वर्मा, 'आधुनिक हिन्दी शब्दकोश', ज्ञानमण्डल प्रकाशन, वाराणसी, 1997, पृ. 200
7. वसुधा, समय के साथ चाक पर घूमती हुई औरत, डॉ. क्रांतिकुमार, पृ. 42
8. नारी अस्मिता की तलाश: सत्यकाम
9. इंदुमम: राजकमल पेपर बैक्स, राजकमल प्रकाशन प्रा. लि., 1-बी, नेताजी सुभाष मार्ग, नई दिल्ली, पहली आवृत्ति: 2002
10. चाक: राजकमल पेपर बैक्स, राजकमल प्रकाशन प्रा. लि., 1-बी, नेताजी सुभाष मार्ग, नई दिल्ली, पहली आवृत्ति: 2004
11. खुली खिड़कियाँ, मैत्रेयी पुष्पा, पृ. 113
12. अल्मा कबूतरी: राजकमल पेपर बैक्स, राजकमल प्रकाशन प्रा. लि., 1-बी, नेताजी सुभाष मार्ग, नई दिल्ली, पहली आवृत्ति: 2001
13. भाषा विज्ञान, डॉ. भोलानाथ तिवारी, किताब महल, इलाहाबाद, 1977
